



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

លេខ...៩៩២.....សហវ. ២២៧

ប្រកាស

ស្តីពី

ការគ្រប់គ្រងបំណុលពន្ធដារ

ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- បានឃើញព្រះរាជក្រមលេខ នស/រកម/០២៩៧/០៣ ចុះថ្ងៃទី២៤ ខែកុម្ភៈ ឆ្នាំ១៩៩៧ ដែលប្រកាសឱ្យប្រើច្បាប់ស្តីពីសារពើពន្ធ
- បានឃើញព្រះរាជក្រមលេខ នស/រកម/០៣០៣/០១០ ចុះថ្ងៃទី៣១ ខែមីនា ឆ្នាំ២០០៣ ដែលប្រកាសឱ្យប្រើច្បាប់ស្តីពីវិសោធនកម្មនៃច្បាប់ស្តីពីសារពើពន្ធ
- បានឃើញអនុក្រឹត្យលេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ ៧៥ អនក្រ.បក ចុះថ្ងៃទី២៥ ខែឧសភា ឆ្នាំ២០១៧ ស្តីពីការកែសម្រួលអនុក្រឹត្យលេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញប្រកាសលេខ ៥៧១ សហវ.ប្រក ចុះថ្ងៃទី២១ ខែឧសភា ឆ្នាំ២០១៤ របស់ក្រសួងសេដ្ឋកិច្ចនិងហិរញ្ញវត្ថុស្តីពីការទូទាត់បំណុលពន្ធតាមរយៈកិច្ចព្រមព្រៀងទូទាត់ជាដំណាក់កាល
- យោងតាមតម្រូវការចាំបាច់របស់ក្រសួងសេដ្ឋកិច្ចនិងហិរញ្ញវត្ថុ

សម្រេច

ជំពូកទី ១

បទប្បញ្ញត្តិទូទៅ

ប្រការ ១.- គោលបំណង

ប្រកាសនេះមានគោលបំណងកំណត់នូវវិធាននិងនីតិវិធីក្នុងការគ្រប់គ្រងបំណុលពន្ធដារ ដើម្បីគាំទ្រដល់ដំណើរការប្រមូលបំណុលពន្ធឱ្យកាន់តែមានប្រសិទ្ធភាព ស័ក្តិសិទ្ធភាព និងតម្លាភាព។

ប្រការ ២.- វិសាលភាព

ប្រកាសនេះមានវិសាលភាពអនុវត្តចំពោះអ្នកជាប់ពន្ធដែលជំពាក់បំណុលពន្ធ។

ប្រការ ៣.- និយមន័យ

សម្រាប់គោលដៅនៃប្រកាសនេះ៖

- ១- ពាក្យ “បំណុលពន្ធ” សំដៅដល់ប្រាក់ពន្ធនិងអាករគ្រប់ប្រភេទ ដែលអ្នកជាប់ពន្ធមិនបានបង់នៅពេលដល់កំណត់ត្រូវបង់។ បំណុលពន្ធរួមបញ្ចូលទាំងប្រាក់ពន្ធបន្ថែម និងការប្រាក់យឺតយ៉ាវ។
- ២- ពាក្យ “ឥណទេយ្យពន្ធ” សំដៅដល់គណនីបំណុលពន្ធដែលអ្នកជាប់ពន្ធជំពាក់។
- ៣- ពាក្យ “ប្រធានសក្តិ” សំដៅដល់បាតុភូត ឬជាព្រឹត្តិការណ៍ដែលកើតឡើង ដោយមិនដឹងជាមុន មិនអាចប៉ាន់ស្មានជាមុនបាន និងមិនអាចជម្រះបាន ដូចជា គ្រោះធម្មជាតិ (ទឹកជំនន់ ខ្យល់ព្យុះ រញ្ជួយដី) សង្គ្រាម កុបកម្ម អគ្គិភ័យ ឬគ្រោះមហន្តរាយជាដើម។

ជំពូកទី ២

ការកាត់ត្រា និងការទូទាត់បំណុលពន្ធ

ប្រការ ៤.- ប្រតិបត្តិបំណុលពន្ធ

១- បំណុលពន្ធកើតឡើងដោយសារការធ្វេសប្រហែស ធ្វេសប្រហែសធ្ងន់ធ្ងរ ការគេចវេះពន្ធ ឬការប្រព្រឹត្តអំពើរាំងស្ទះការអនុវត្តបទប្បញ្ញត្តិស្តីពីពន្ធដាររបស់អ្នកជាប់ពន្ធ ដែលក្នុងនោះមាន៖

- ក- ការយឺតយ៉ាវក្នុងការដាក់លិខិតប្រកាសនិងបង់ប្រាក់ពន្ធ ឬការកែតម្រូវលិខិតប្រកាសពន្ធដែលនាំឱ្យមានប្រាក់ពន្ធត្រូវបង់
- ខ- ការរកឃើញប្រាក់ពន្ធដែលអ្នកជាប់ពន្ធបានបង់ខ្វះតាមរយៈការធ្វើសវនកម្មពន្ធដារគ្រប់ប្រភេទ រួមមានសវនកម្មលើលិខិតស្នាម សវនកម្មមានកម្រិត សវនកម្មពេញលេញ និងការស៊ើបអង្កេតបទល្មើសពន្ធដារ។
- ២- ក្នុងករណី៖
 - ក- បំណុលពន្ធដូចមានចែងក្នុងវាក្យខណ្ឌ ក នៃកថាខណ្ឌ ១ នៃប្រការនេះ រដ្ឋបាលសារពើពន្ធត្រូវចេញលិខិតបញ្ជាក់ការទទួលលិខិតប្រកាសពន្ធដល់អ្នកជាប់ពន្ធ ដែលនៅក្នុងលិខិតនោះមានបញ្ជាក់អំពីប្រាក់ពន្ធ ពន្ធបន្ថែម និងការប្រាក់យឺតយ៉ាវប្រសិនបើមាន
 - ខ- បំណុលពន្ធដូចមានចែងក្នុងវាក្យខណ្ឌ ខ នៃកថាខណ្ឌ ១ នៃប្រការនេះ រដ្ឋបាលសារពើពន្ធត្រូវចេញលិខិតជូនដំណឹងស្តីពីការកំណត់ពន្ធឡើងវិញដល់អ្នកជាប់ពន្ធ ដែលនៅក្នុងលិខិតនោះមានបញ្ជាក់អំពីប្រាក់ពន្ធ ពន្ធបន្ថែម និងការប្រាក់យឺតយ៉ាវ។

៣- ក្នុងករណីអ្នកជាប់ពន្ធការកំណត់ពន្ធដូចមានចែងក្នុងវាក្យខណ្ឌ ២ នៃប្រការនេះ រដ្ឋបាលសារពើពន្ធឬអង្គភាពកំណត់ពន្ធ ត្រូវពិនិត្យ និងធ្វើការសម្រេចជាថ្មីចំពោះការកំណត់ពន្ធរបស់ខ្លួន។

៤- ក្នុងករណីអ្នកជាប់ពន្ធមិនយល់ស្របនូវចំណែកណាមួយនៃការកំណត់ពន្ធដូចមានចែងក្នុងកថាខណ្ឌ ១ នៃប្រការនេះ អ្នកជាប់ពន្ធអាចធ្វើការទូទាត់តែប្រភេទពន្ធដែលបានយល់ស្រប ដោយរក្សាទុកប្រភេទពន្ធដែលមិនយល់ស្របដើម្បីធ្វើការតវ៉ា។ ក្នុងករណីនេះរដ្ឋបាលសារពើពន្ធឬអង្គភាពកំណត់ពន្ធ ត្រូវរៀបចំសលាកបត្រកំណត់ពន្ធបញ្ជូនទៅអង្គភាពប្រមូលបំណុលពន្ធ តែប្រភេទពន្ធដែលនៅខ្វះមិនទាន់បានទូទាត់ប៉ុណ្ណោះ។

៥- ក្នុងករណីអ្នកជាប់ពន្ធមិនធ្វើការតវ៉ា ឬមិនបានទូទាត់ប្រាក់ពន្ធ ពន្ធបន្ថែម និងការប្រាក់យឺតយ៉ាវក្នុងរយៈពេល ៣០ថ្ងៃ ក្រោយថ្ងៃទទួលលិខិតបញ្ជាក់ការទទួលលិខិតប្រកាសពន្ធ ដូចមានចែងក្នុងកថាខណ្ឌ ក នៃកថាខណ្ឌ ២ នៃប្រការនេះ ឬលិខិតជូនដំណឹងស្តីពីការកំណត់ពន្ធច្រើងវិញ ដូចមានចែងក្នុងកថាខណ្ឌ ខ នៃកថាខណ្ឌ ២ នៃប្រការនេះ រដ្ឋបាលសារពើពន្ធឬអង្គភាពកំណត់ពន្ធ ត្រូវរៀបចំសលាកបត្រកំណត់ពន្ធបញ្ជូនទៅអង្គភាពប្រមូលបំណុលពន្ធ។

ប្រការ ៥.- ការកត់ត្រាគណនេយ្យពន្ធ និងលិខិតជូនដំណឹងការបំណុលពន្ធ

១- ក្រោយទទួលបានសលាកបត្រកំណត់ពន្ធ ដូចមានចែងក្នុងកថាខណ្ឌ ៤ និងកថាខណ្ឌ ៥ នៃប្រការ ៤ នៃប្រកាសនេះ អង្គភាពប្រមូលបំណុលពន្ធត្រូវកត់ត្រាគណនេយ្យពន្ធ និងធ្វើលិខិតជូនដំណឹងការបំណុលពន្ធនៅឱ្យអ្នកជាប់ពន្ធ ដែលមានបញ្ជាក់នូវចំនួនប្រាក់ពន្ធ ពន្ធបន្ថែម និងការប្រាក់យឺតយ៉ាវ។ អ្នកជាប់ពន្ធរយៈពេល ៣០ថ្ងៃ ដើម្បីតវ៉ាទៅអគ្គនាយក នៃអគ្គនាយកដ្ឋានពន្ធដារ ឬទូទាត់បំណុលពន្ធដូចមានបញ្ជាក់ក្នុងលិខិតជូនដំណឹងការបំណុលពន្ធ។

២- ក្នុងករណីអ្នកជាប់ពន្ធធ្វើការតវ៉ាចំពោះបំណុលពន្ធ ដូចមានចែងក្នុងកថាខណ្ឌ ១ នៃប្រការនេះ អគ្គនាយក នៃអគ្គនាយកដ្ឋានពន្ធដារ ត្រូវពិនិត្យ និងធ្វើការសម្រេចជាថ្មីចំពោះបំណុលពន្ធដែលអ្នកជាប់ពន្ធបានតវ៉ា។


៣- ក្នុងករណីអ្នកជាប់ពន្ធមិនបានតវ៉ាទៅអគ្គនាយក នៃអគ្គនាយកដ្ឋានពន្ធដារ ឬមិនបានទូទាត់បំណុលពន្ធដូចមានចែងក្នុងកថាខណ្ឌ ១ នៃប្រការនេះ ក្នុងអំឡុងពេល ៣០ថ្ងៃក្រោយថ្ងៃប្រគល់លិខិតជូនដំណឹងការបំណុលពន្ធដល់អ្នកជាប់ពន្ធ អង្គភាពប្រមូលបំណុលពន្ធត្រូវធ្វើលិខិតជូនដំណឹងរំលឹកការទាមទារបំណុលពន្ធនៅឱ្យអ្នកជាប់ពន្ធ។

៤- ក្នុងករណីដែលអ្នកជាប់ពន្ធមិនបានទូទាត់បំណុលពន្ធក្នុងរយៈពេល ១៥ថ្ងៃ ក្រោយពីបានទទួលលិខិតជូនដំណឹងរំលឹកការទាមទារបំណុលពន្ធ ដូចមានចែងក្នុងកថាខណ្ឌ ៣ នៃប្រការនេះ បំណុលពន្ធនឹងទទួលរងពន្ធបន្ថែម ២៥% នៃទឹកប្រាក់ពន្ធបង់យឺត និងការប្រាក់ ១,៥% ក្នុងមួយខែ នៃទឹកប្រាក់ពន្ធបង់យឺតសម្រាប់ខែនីមួយៗ ឬចំណែកនៃខែដែលចំនួនប្រាក់ពន្ធនោះនៅមិនទាន់បានបង់។

៥- លិខិតជូនដំណឹងរំលឹកការទាមទារបំណុលពន្ធ ជាលិខិតដែលអង្គភាពប្រមូលបំណុលពន្ធត្រូវចេញទៅឱ្យអ្នកជាប់ពន្ធ ដើម្បីធ្វើការរំលឹកអ្នកជាប់ពន្ធឱ្យមកទូទាត់បំណុលពន្ធក្នុងរយៈពេល ១៥ថ្ងៃក្រោយពេលទទួលលិខិត មុននឹងរដ្ឋបាលសារពើពន្ធអនុវត្តវិធានការតឹងទាមទារបំណុលពន្ធ។

៦- ការអនុវត្តពន្ធបន្ថែមនិងការប្រាក់នៃបំណុលពន្ធ ដូចមានចែងក្នុងកថាខណ្ឌ ៤ នៃប្រការនេះ មិនមានផលប៉ះពាល់ដល់ពន្ធបន្ថែមនិងការប្រាក់ នៃការកំណត់ពន្ធច្រើងវិញឡើយ។

ប្រការ ៦.- ការទូទាត់បំណុលពន្ធ

- ១- អ្នកជាប់ពន្ធ អាចទូទាត់បំណុលពន្ធតាមវិធីដូចខាងក្រោម៖
 - ក- ធ្វើការទូទាត់បំណុលពន្ធឱ្យគ្រប់ចំនួនក្នុងពេលតែមួយលើក
 - ខ- ធ្វើការទូទាត់បំណុលពន្ធជាដំណាក់កាល ក្នុងករណីដែលអ្នកជាប់ពន្ធពុំមានលទ្ធភាពទូទាត់បំណុលពន្ធបានគ្រប់ចំនួនក្នុងពេលតែមួយលើក ព្រមទាំងទទួលបានការអនុញ្ញាតពីអគ្គនាយកដ្ឋានពន្ធដារតាមរយៈកិច្ចព្រមព្រៀងទូទាត់ជាដំណាក់កាល
 - គ- ធ្វើការទូទាត់បំណុលពន្ធតែប្រភេទពន្ធ ពន្ធបន្ថែម និងការប្រាក់យឺតយ៉ាវដែលបានយល់ស្រប ដោយរក្សាទុកប្រភេទពន្ធ ពន្ធបន្ថែម និងការប្រាក់យឺតយ៉ាវ ដែលមិនយល់ស្របដើម្បីធ្វើការតវ៉ា 

ឃ- ធ្វើការទូទាត់បំណុលពន្ធតាមចំណែកភាគហ៊ុនរបស់រូបវន្តបុគ្គលណាម្នាក់ជាម្ចាស់ភាគហ៊ុនដែលទទួលខុសត្រូវតាមចំនួនសមាមាត្រភាគហ៊ុនដូចមានចែងក្នុងលក្ខន្តិកៈរបស់ក្រុមហ៊ុន ក្នុងករណីដែលម្ចាស់ភាគហ៊ុនមានបំណងធ្វើការទូទាត់បំណុលពន្ធតែលើចំណែកបំណុលពន្ធរបស់ខ្លួន តាមរយៈសំណើសុំរបស់ម្ចាស់ហ៊ុន ព្រមទាំងទទួលបានការអនុញ្ញាតពីអគ្គនាយកដ្ឋានពន្ធដារ។

២- រូបវន្តបុគ្គលជាម្ចាស់ភាគហ៊ុនដែលបានទូទាត់បំណុលតាមវាក្យខណ្ឌ ឃ នៃកថាខណ្ឌ ១ នៃប្រកាសនេះ អាចរួចផុតការអនុវត្តវិធានការទារ និងវិធានការតឹងទារបំណុលពន្ធពីរដ្ឋបាលសារពើពន្ធ ដូចមានចែងក្នុងប្រកាស ៩ និងប្រកាស ១០ នៃប្រកាសនេះ ប៉ុន្តែរូបវន្តបុគ្គលជាម្ចាស់ភាគហ៊ុននោះនៅតែត្រូវទទួលខុសត្រូវនូវបំណុលពន្ធរួមទាំងឡាយរបស់ក្រុមហ៊ុន។ ចំពោះប្រាក់ពន្ធដែលបានទូទាត់រួច ពុំមានលក្ខណៈប្រតិសកម្មឡើយ ក្នុងករណីមានសេចក្តីសម្រេចពីរដ្ឋបាលសារពើពន្ធជាថ្មី ដែលប្រាក់ពន្ធនោះត្រូវជាងប្រាក់ពន្ធដែលបានទូទាត់រួច។

៣- ដើម្បីទូទាត់បំណុលពន្ធតាមវិធី ដូចមានចែងក្នុងកថាខណ្ឌ ១ នៃប្រកាសនេះ អ្នកជាប់ពន្ធត្រូវប្រើប្រាស់លិខិតជូនដំណឹងទារបំណុលពន្ធ ឬលិខិតជូនដំណឹងរំលឹកការទារបំណុលពន្ធ ឬសេចក្តីសម្រេចដោះស្រាយបណ្តឹងតវ៉ាដែលអ្នកជាប់ពន្ធបានទទួលពីរដ្ឋបាលសារពើពន្ធនៅកាន់ធនាគារដើម្បីទូទាត់បំណុលពន្ធនោះ។ ក្រោយពីបានទូទាត់បំណុលពន្ធនិងទទួលបានបង្កាន់ដៃបញ្ជាក់ការបង់ប្រាក់ពន្ធ អ្នកជាប់ពន្ធត្រូវភ្ជាប់ជាមួយនូវបង្កាន់ដៃបញ្ជាក់ការបង់ប្រាក់ពន្ធនៅកាន់រដ្ឋបាលសារពើពន្ធដែលសហគ្រាសស្ថិតនៅ ដើម្បីទទួលបានលិខិតបញ្ជាក់ការទូទាត់បំណុលពន្ធ។ ទឹកប្រាក់ដែលបានទូទាត់ ត្រូវបានដកចេញពីចំនួនទឹកប្រាក់បំណុលពន្ធសរុប។

ប្រការ ៧.- ការទទួលខុសត្រូវលើបំណុលពន្ធ

១- អភិបាល បណ្តាធិការ កម្មសិទ្ធិករ របស់សហគ្រាស ត្រូវទទួលខុសត្រូវដោយផ្ទាល់ចំពោះបំណុលពន្ធដែលត្រូវបង់។

២- បំណុលពន្ធពុំអាចផ្ទេរទៅឱ្យគតិយជនទទួលខុសត្រូវជំនួសឡើយ រៀបរយក្នុងកថាខណ្ឌនេះជាទាយាទទទួលមរតក ឬទទួលសិទ្ធិតាមនីតិវិធីផ្ទេរភាគហ៊ុន ឬបុគ្គលណាមួយដែលត្រូវបានរដ្ឋបាលសារពើពន្ធរកឃើញថាបានទទួលប្រយោជន៍ពីការគេចវេះនៃការបង់ប្រាក់ពន្ធនិងបង្កើតជាបំណុលនោះ។ រដ្ឋបាលសារពើពន្ធមានសិទ្ធិបដិសេធការផ្ទេរបំណុលពន្ធក្នុងករណីរកឃើញថាការផ្ទេរបំណុលពន្ធ ឬការលក់អាជីវកម្មក្នុងគោលបំណងគេចវេះពីការទទួលខុសត្រូវបំណុលពន្ធ។

ជំពូកទី ៣

វិធានការទារ និងតឹងទារបំណុលពន្ធ

ប្រការ ៨.- ការជូនដំណឹងពាក់ព័ន្ធនឹងការទារបំណុលពន្ធ

អនុលោមតាមមាត្រា ៩៥ ថ្មី នៃច្បាប់ស្តីពីសារពើពន្ធ ការជូនដំណឹងពាក់ព័ន្ធនឹងការទារបំណុលពន្ធ ត្រូវអនុវត្តដូចខាងក្រោម៖

១- លិខិតស្នាមឬលិខិតជូនដំណឹងដែលពាក់ព័ន្ធនឹងបំណុលពន្ធ ដែលរដ្ឋបាលសារពើពន្ធប្រគល់ជូនអ្នកជាប់ពន្ធមានលក្ខណៈជាការដាក់ឱ្យអ្នកជាប់ពន្ធមានកាតព្វកិច្ចចំពោះរដ្ឋបាលសារពើពន្ធ លុះត្រាតែលិខិតស្នាមឬលិខិតជូនដំណឹងនោះត្រូវបានធ្វើជាលាយលក្ខណ៍អក្សរ និងត្រូវបានប្រគល់ឱ្យអ្នកជាប់ពន្ធ។

២- លិខិតស្នាមឬលិខិតជូនដំណឹងនោះត្រូវបានចាត់ទុកថាបានប្រគល់យ៉ាងត្រឹមត្រូវ លុះត្រាតែបានប្រគល់ជូនអ្នកជាប់ពន្ធ ឬអ្នកតំណាងអ្នកជាប់ពន្ធ ឬធ្វើតាមប្រែសំណើយជាលិខិតអនុសិដ្ឋតាមអាសយដ្ឋានដែលអ្នកជាប់ពន្ធផ្តល់មករដ្ឋបាលសារពើពន្ធនៅពេលចុះបញ្ជីពន្ធដារឬធ្វើបច្ចុប្បន្នភាពព័ត៌មានសហគ្រាសចុងក្រោយ ទោះបីជាអ្នកជាប់ពន្ធដែលត្រូវបានជូនដំណឹងនោះបដិសេធការប្រគល់ឬទទួលលិខិតអនុសិដ្ឋនោះក្តី។

៣- កាលបរិច្ឆេទនៃលិខិតស្នាមឬលិខិតជូនដំណឹងផ្សេងៗ គឺជាកាលបរិច្ឆេទនៃការប្រគល់ជូនអ្នកជាប់ពន្ធ។ ក្នុងករណីលិខិតស្នាមឬលិខិតជូនដំណឹងត្រូវបានធ្វើតាមលិខិតអនុសិដ្ឋ កាលបរិច្ឆេទនៃការជូនដំណឹង គឺជាកាលបរិច្ឆេទនៃការបោះត្រាលើលិខិតអនុសិដ្ឋរបស់ការិយាល័យប្រៃសណីយ៍។

៤- ក្នុងករណីដែលអាសយដ្ឋានរបស់អ្នកជាប់ពន្ធត្រូវបានផ្លាស់ប្តូរ ហើយអ្នកជាប់ពន្ធមិនបានជូនដំណឹងដល់រដ្ឋបាលសារពើពន្ធអំពីការផ្លាស់ប្តូរនោះទេ លិខិតស្នាមឬលិខិតជូនដំណឹងដែលបានបញ្ជូនទៅអាសយដ្ឋានដែលរដ្ឋបាលសារពើពន្ធបានទទួលបានត្រឹមត្រូវ ត្រូវបានចាត់ទុកថាបានប្រគល់ទទួលត្រឹមត្រូវ។

៥- ក្នុងករណីដោយមូលហេតុណាមួយ ដែលលិខិតស្នាមឬលិខិតជូនដំណឹងមិនអាចប្រគល់ជូនអ្នកជាប់ពន្ធតាមវិធីដូចមានចែងក្នុងកថាខណ្ឌ ១ កថាខណ្ឌ ២ កថាខណ្ឌ ៣ និងកថាខណ្ឌ ៤ នៃប្រការនេះ លិខិតស្នាមឬលិខិតជូនដំណឹងត្រូវបានចាត់ទុកថាបានប្រគល់យ៉ាងត្រឹមត្រូវ ប្រសិនបើរដ្ឋបាលសារពើពន្ធបាន៖

- ក- បិទផ្សាយនូវលិខិតស្នាមឬលិខិតជូនដំណឹងភ្ជាប់ទៅនឹងទ្វារនិវាសនដ្ឋាន ឬទីកន្លែងប្រកបអាជីវកម្មរបស់អ្នកជាប់ពន្ធ ឬ
- ខ- ផ្សព្វផ្សាយតាមសារព័ត៌មាន ដោយតម្រូវឱ្យអ្នកជាប់ពន្ធចូលមករដ្ឋបាលសារពើពន្ធមិនឱ្យលើសពី ១៥ថ្ងៃ បន្ទាប់ពីកាលបរិច្ឆេទផ្សព្វផ្សាយ។

ប្រការ ៩.- វិធានការទារបំណុលពន្ធ

១- ដើម្បីធានាប្រសិទ្ធភាពនៃការគ្រប់គ្រងនិងទារបំណុលពន្ធ អគ្គនាយកដ្ឋានពន្ធដារត្រូវអនុវត្តវិធានការទារបំណុលពន្ធចំពោះបុគ្គលពាក់ព័ន្ធនឹងបំណុលពន្ធដូចខាងក្រោម៖

- ក- ធ្វើការទំនាក់ទំនង ឬចុះដល់ទីតាំងដើម្បីជំរុញឬផ្តល់ដំណឹងបន្ថែមឱ្យមកទូទាត់បំណុលពន្ធ
- ខ- មិនអនុញ្ញាតឱ្យផ្ទេរកម្មសិទ្ធិអចលនទ្រព្យ ឬចលនទ្រព្យជាបណ្តោះអាសន្ន
- គ- ដកហូតមកវិញនូវការលើកទឹកចិត្តផ្នែកសារពើពន្ធដែលបានផ្តល់ដោយរដ្ឋបាលសារពើពន្ធ
- ឃ- ព្យួរទុក ឬទុកជាមោឃៈនូវលិខិតអនុញ្ញាត ឬអាជ្ញាប័ណ្ណផ្សេងៗដែលចេញដោយរដ្ឋបាលសារពើពន្ធ
- ង- មិនអនុញ្ញាតឱ្យចុះបញ្ជីពន្ធដារ
- ច- ធ្វើការផ្សព្វផ្សាយជាសាធារណៈ នៅលើគេហទំព័រអគ្គនាយកដ្ឋានពន្ធដារ នៅលើបណ្តាញសង្គម និងនៅតាមទំព័រសារព័ត៌មាននានា។

២- វិធានការទារបំណុលពន្ធ ត្រូវបានអនុវត្តភ្លាមៗបន្ទាប់ពីចេញលិខិតជូនដំណឹងទារបំណុលពន្ធ ក្នុងករណីអគ្គនាយកដ្ឋានពន្ធដាររកឃើញការប្រមូលបំណុលពន្ធអាចនឹងត្រូវមានឧបសគ្គ។

ប្រការ ១០.- វិធានការតឹងទារបំណុលពន្ធ

ដើម្បីបញ្ចៀសនូវចេតនាចេតវៈការទូទាត់បំណុលពន្ធ អគ្គនាយកដ្ឋានពន្ធដារត្រូវអនុវត្តវិធានការតឹងទារបំណុលពន្ធចំពោះបុគ្គលពាក់ព័ន្ធនឹងបំណុលពន្ធដូចខាងក្រោម៖

- ក- ស្នើសុំទុកជាមោឃៈនូវលិខិតអនុញ្ញាត ឬអាជ្ញាប័ណ្ណផ្សេងៗដែលចេញដោយអាជ្ញាធរមានសមត្ថកិច្ច
- ខ- ស្នើសុំបញ្ឈប់សកម្មភាពអាជីវកម្ម ឬផ្អាកដំណើរការសហគ្រាសជាបណ្តោះអាសន្ន
- គ- ការឃាត់ទុកគណនីធនាគាររបស់សហគ្រាស ឬ/និង បុគ្គលពាក់ព័ន្ធនឹងបំណុលពន្ធ
- ឃ- ឃាត់ទុកទំនិញ សន្និធិទំនិញ បញ្ឈប់ប្រតិបត្តិការនាំចេញ-នាំចូល
- ង- រឹបអូសទ្រព្យសម្បត្តិរបស់សហគ្រាស ឬ/និង បុគ្គលពាក់ព័ន្ធនឹងបំណុលពន្ធ
- ច- ដាក់ពាក្យបណ្តឹងទៅតុលាការ បន្ទាប់ពីមានការយល់ព្រមពីរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

h

ជំពូកទី ៤

ការចាត់ទុកបំណុលពន្ធមិនអាចប្រមូលបាន

ប្រការ ១១.- ការចាត់ថ្នាក់បំណុលពន្ធ

អគ្គនាយកដ្ឋានពន្ធដារ ត្រូវពិនិត្យ តាមដានបំណុលពន្ធ ដែលអ្នកជាប់ពន្ធជំពាក់ ដោយធ្វើការវិភាគលើ អាយុកាលបំណុលពន្ធ, ស្ថានភាពអ្នកជាប់ពន្ធ, និងទឹកប្រាក់បំណុលពន្ធ និងធ្វើចំណាត់ថ្នាក់បំណុលពន្ធជា ០២ប្រភេទ ដូចខាងក្រោម៖

- ១- បំណុលពន្ធដែលអាចប្រមូលបានដែលជាអាទិភាពនៃការអនុវត្តវិធានការទារនិងតឹងទារបំណុលពន្ធ។
- ២- បំណុលពន្ធដែលមិនអាចប្រមូលបានដែលអ្នកជាប់ពន្ធពុំមានលទ្ធភាពពិតប្រាកដក្នុងការទូទាត់សង ដែល អាចចាត់ទុកបំណុលពន្ធមិនអាចប្រមូលបាន។

ប្រការ ១២.- លក្ខណវិនិច្ឆ័យ

១- បំណុលពន្ធណាមួយ អាចត្រូវបានចាត់ទុកថាជាបំណុលពន្ធមិនអាចប្រមូលបាន លុះត្រាតែបំណុលពន្ធនោះ មានអាយុកាលលើសពី ១០ឆ្នាំឡើងទៅ ឬជាបំណុលពន្ធដែលមានលក្ខណវិនិច្ឆ័យត្រួតគ្នាទាំងបីដូចខាងក្រោម៖

- ក- បំណុលពន្ធមានអាយុកាលយ៉ាងតិចបីឆ្នាំ
- ខ- អ្នកជាប់ពន្ធមានអសាធនភាព ឬគ្មានទ្រព្យសម្បត្តិសម្រាប់ទូទាត់បំណុលពន្ធ
- គ- អ្នកជាប់ពន្ធមានស្ថានភាពយ៉ាងតិចមួយក្នុងចំណោមស្ថានភាពខាងក្រោម៖
 - គ១. ចំពោះរូបវន្តបុគ្គល ឬម្ចាស់សហគ្រាសឯកបុគ្គល ឬម្ចាស់សហគ្រាសសហកម្មសិទ្ធិ ៖
 - បានទទួលមរណភាព ដែលមានលិខិតបញ្ជាក់ពីមន្ត្រីអត្រានុកូលដ្ឋាន ឬ
 - មានជំងឺ ពិការភាព ជរាភាព ឬជាប់ពន្ធនាគារដែលមិនអាចធ្វើការ និងមិនអាចរកចំណូលបានគ្រប់ គ្រាន់សម្រាប់ទូទាត់ចំណាយរស់នៅជាមូលដ្ឋាន ឬក្នុងករណីទទួលរងគ្រោះដោយប្រធានសក្តិ ឬ
 - ក្ស័យធន ដែលត្រូវបានប្រកាសដោយសេចក្តីសម្រេចរបស់តុលាការ ឬ
 - បាត់រកមិនឃើញ ដែលមានរបាយការណ៍ចុះពិនិត្យរបស់រដ្ឋបាលសារពើពន្ធ។
 - គ២. ចំពោះសហគ្រាសនីតិបុគ្គល៖
 - ក្ស័យធន ដែលត្រូវបានប្រកាសដោយសេចក្តីសម្រេចរបស់តុលាការ ឬ
 - ទទួលរងគ្រោះដោយប្រធានសក្តិ ដែលមានការបញ្ជាក់ទទួលស្គាល់ពីអាជ្ញាធរមានសមត្ថកិច្ច ឬ
 - បាត់រកមិនឃើញ ដែលមានរបាយការណ៍ចុះពិនិត្យរបស់រដ្ឋបាលសារពើពន្ធ។

២- វិធាននិងនីតិវិធីនៃការចាត់ទុកបំណុលពន្ធមិនអាចប្រមូលបាន ត្រូវកំណត់ដោយសេចក្តីណែនាំរបស់ អគ្គនាយកដ្ឋានពន្ធដារ។

៣- អាយុកាលបំណុលពន្ធ ត្រូវចាប់ផ្តើមគិតចាប់ពីកាលបរិច្ឆេទដែលអ្នកជាប់ពន្ធទទួលលិខិតជូនដំណឹងទារ បំណុលពន្ធ។ ឧទាហរណ៍៖ អ្នកជាប់ពន្ធទទួលលិខិតជូនដំណឹងទារបំណុលពន្ធ នៅក្នុងថ្ងៃទី០១ ខែកញ្ញា ឆ្នាំ២០១៩ មកដល់ថ្ងៃទី៣១ ខែសីហា ឆ្នាំ២០២០ អាយុកាលបំណុលពន្ធលើនឹង ១ឆ្នាំ។

ប្រការ ១៣.- អនុកាត

- ១- ការចាត់ទុកជាបំណុលពន្ធមិនអាចប្រមូលបាន មានអានុភាពធ្វើឱ្យបំណុលពន្ធរួចផុតពីការអនុវត្តប្រាក់ពន្ធ បន្ថែម ការប្រាក់ និងការពិន័យផ្សេងៗដែលអាចកើតឡើង នៅក្រោយពេលចាត់ទុកជាបំណុលពន្ធមិនអាចប្រមូលបាន។
- ២- ការចាត់ទុកជាបំណុលពន្ធមិនអាចប្រមូលបាន ពុំមានអានុភាពលុបចោលបំណុលពន្ធរបស់អ្នកជាប់ពន្ធឡើយ។
- ៣- បំណុលពន្ធមិនអាចប្រមូលបាន ត្រូវកត់ត្រាក្នុងបញ្ជីមួយដោយឡែក និងត្រូវធ្វើជាកម្មវត្ថុនៃការតាមដាន ដោយអង្គការប្រមូលបំណុលពន្ធ។

៤- ការទារបំណុលពន្ធ អាចអនុវត្តបានគ្រប់ពេលវេលា នៅពេលដែលអ្នកជាប់ពន្ធមានសាធារណៈ និងបំណុលពន្ធលើក្នុងរយៈពេលនៃអាជ្ញាយុកាល។

៥- ម្ចាស់សហគ្រាសដែលត្រូវបានចាត់ទុកជាបំណុលពន្ធមិនអាចប្រមូលបាន ត្រូវបានកាត់ត្រាចូលក្នុងបញ្ជីអវិជ្ជមានសម្រាប់ការចុះបញ្ជីពន្ធដារ។

ប្រការ ១៤.- ការសម្រេចចាត់ទុកបំណុលពន្ធមិនអាចប្រមូលបាន

ការសម្រេចចាត់ទុកបំណុលពន្ធ ជាបំណុលពន្ធមិនអាចប្រមូលបាន ត្រូវបានកំណត់ដូចខាងក្រោម៖

១- អគ្គនាយក នៃអគ្គនាយកដ្ឋានពន្ធដារ ពិនិត្យនិងសម្រេចចំពោះបំណុលពន្ធនីមួយៗ ដែលមានទឹកប្រាក់តិចជាង ឬស្មើនឹង ២ ០០០ ០០០ ០០០ (ពីរពាន់លាន) រៀល ផ្អែកតាមសំណើរបស់អង្គការប្រមូលបំណុលពន្ធ។

២- រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ពិនិត្យនិងសម្រេចចំពោះបំណុលពន្ធនីមួយៗ ដែលមានទឹកប្រាក់លើសពី ២ ០០០ ០០០ ០០០ (ពីរពាន់លាន) រៀល ផ្អែកតាមសំណើរបស់អគ្គនាយក នៃអគ្គនាយកដ្ឋានពន្ធដារ។

ជំពូកទី ៥

អវសានប្បញ្ញត្តិ

ប្រការ ១៥.- និរាករណ៍

ប្រកាសលេខ ៦២៣ សហវ.ប្រក ចុះថ្ងៃទី០៦ ខែមិថុនា ឆ្នាំ២០១៤ ស្តីពីវិធាននិងនីតិវិធីចាត់ទុកបំណុលពន្ធមិនអាចប្រមូលបាន និងបទប្បញ្ញត្តិទាំងឡាយដែលមានខ្លឹមសារផ្ទុយនឹងប្រកាសនេះ ត្រូវទុកជានិរាករណ៍។

ប្រការ ១៦.- ការអនុវត្តប្រកាស

នាយកខុទ្ទកាល័យ អគ្គលេខាធិការ ប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ ប្រតិភូរាជរដ្ឋាភិបាលទទួលបន្ទុកជាអគ្គនាយក និងអគ្គនាយក នៃគ្រប់អគ្គនាយកដ្ឋាន អគ្គាធិការនៃអគ្គាធិការដ្ឋាន និងប្រធានគ្រប់អង្គការពាក់ព័ន្ធក្រោមឱវាទក្រសួងសេដ្ឋកិច្ចនិងហិរញ្ញវត្ថុ និងគ្រប់សហគ្រាសនិងស្ថាប័នពាក់ព័ន្ធនានា ត្រូវអនុវត្តតាមខ្លឹមសារនៃប្រកាសនេះឱ្យមានប្រសិទ្ធភាព ចាប់ពីថ្ងៃចុះហត្ថលេខាតទៅ។

ថ្ងៃស្អែក ខែ ០៦ ឆ្នាំ ២០២០ រាជធានីភ្នំពេញ ថ្ងៃទី ២០ ខែ ០៦ ឆ្នាំ ២០២០

ឧបនាយករដ្ឋមន្ត្រី
រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

អគ្គបណ្ឌិតសភាចារ្យ អូន ព័ន្ធមុនីរ័ត្ន

កន្លែងទទួល៖

- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- សាលារាជធានី-ខេត្ត
- ដូចប្រការ ១៦ "ដើម្បីអនុវត្ត"
- រាជកិច្ច
- ឯកសារ កាលប្បវត្តិ

Handwritten mark